
პროექტი 

 

ქალაქ თბილისის მუნიციპალიტეტის საკრებულო 

განკარგულება # 

---ივნისი 2022 წელი 

 

ქალაქ თბილისში, კრწანისის რაიონში, მარნეულის გზატკეცილთან მდებარე ოთხი 
უსახელო ქუჩისთვის აფხაზეთის ომში დაღუპული მებრძოლების ბადრი ჟვანიას, გია 

ბერუაშვილის, იური დავითაიას, ფირუზ მოსიძის სახელის მინიჭების შესახებ 

 

       საქართველოს ორგანული კანონის - “ადგილობრივი თვითმმართველობის კოდექსი” 68-ე 

მუხლის პირველი პუნქტის „გ“ ქვეპუნქტის, „მუნიციპალიტეტის ადმინისტრაციულ 

საზღვრებში მდებარე გეოგრაფიული ობიექტების სახელდების წესის დამტკიცების შესახებ“, 

საქართველოს მთავრობის 2015 წლის 1 ივნისის №239 დადგენილებისა და „ქ.თბილისის 

მუნიციპალიტეტის ადმინისტრაციულ საზღვრებში მდებარე გეოგრაფიული ობიექტების 

სახელდების წესის დამტკიცების შესახებ“, ქ.თბილისის მუნიციპალიტეტის საკრებულოს 

2015 წლის 16 ივნისის №14-59 დადგენილების თანახმად,  ქ.თბილისის მუნიციპალიტეტის 

საკრებულომ დაადგინა: 

1. კრწანისის რაიონში, მარნეულის გზატკეცილთან მდებარე ოთხ უსახელო ქუჩას 

მიენიჭოს აფხაზეთის ომში დაღუპული მებრძოლების ბადრი ჟვანიას, გია ბერუაშვილის, 

იური დავითაიას, ფირუზ მოსიძის  სახელი, თანდართული რუკის თანახმად. 

      2. ქ.თბილისის მუნიციპალიტეტის მერიამ, ოთხი თვის ვადაში, უზრუნველყოს ამ 

განკარგულების შესასრულებლად საჭირო ღონისძიებების განხორციელება. 

      3. განკარგულება, ერთი თვის ვადაში, შეიძლება გასაჩივრდეს  თბილისის საქალაქო 

სასამართლოს ადმინისტრაციულ საქმეთა კოლეგიაში (მისამართი: ქ. თბილისი, დავით  

აღმაშენებლის ხეივანი, #64). 

 

         საკრებულოს თავმჯდომარე                                                   გიორგი ტყემალაძე 





გიორგი ბერუაშვილი 

(1971-1993) 

ლეიტენანტი, აფხაზეთში დაღუპული მებრძოლი, დაჯილდოებულია მედლით 
„მხედრული მამაცობისთვის“ 

 

მონაწილეობდა საქართველოს ტერიტორიული მთლიანობისათვის წარმოებულ 
ბრძოლებში აფხაზეთის ტერიტორიაზე. 1992 წლის ოქტომბრიდან 1993 წლის 
ივლისამდე იბრძოდა სოხუმში, კინდღში, ლაბრაში. მსახურობდა ბატალიონ 
„შავნაბადაში“.  

გიორგი ბერუაშვილი, როგორც ასეულის მეთაური პირად მაგალითს აძლევდა 
ჯარისკაცებსმამაცობით და სამხედრო დისციპლინის დაცვით.. 

ლეიტენანტი გიორგი ბერუაშვილი გმირულად დაიღუპა 1993 წლის 2 ივლისს 
ოჩამჩირის რაიონის სოფელ ლაბრასთან მტრის დესანტის გასანადგურებლად 
წარმოებულ ბრძოლაში ერთ-ერთ  ოპერაციის დროს 

სიკვდილის შემდეგ დაჯილდოებულია მედლით „მხედრული მამაცობისთვის“. 

 



 

 

იური დავითაია 

(1941-1993)  

აფხაზეთში დაღუპული მებრძოლი 

დაიბადა 1941 წლის 15 სექტემბერს, აბაშის რაიონის სოფ. ონტოფოში. ამავე სოფლის 
საშუალო სკოლის დამთავრების შემდეგ მსახურობდა სამხედრო სავალდებულო სამსახურში. 

1967-72 წლებში სწავლობდა საქართველოს სუბტროპიკული მეურნეობის ინსტიტუტში. 
მიღებული აქვს უმაღლესი განათლება სწავლული აგრონომის სპეციალობით. 

 ინსტიტუტის დამთავრების შემდეგ მუშაობა დაიწყო ქ. სოხუმის კულტურისა და 
დასვენების პარკში, ჯერ დირექტორის მოადგილედ, ხოლო შემდეგ დირექტორის 
თანამდებობაზე. სადაც მუშაობდა სიცოცხლის ბოლომდე.  

1992 წელს ჩაერთო აფხაზეთში მიმდინარე საომარ მოქმედებებში და დაინიშნა სოხუმის 
გარნიზონის სამხედრო კომენდატურაში ოცმეთაურად. მისი საომარი მოქმედებები 
გამოირჩეოდა ორგანიზებულობითა და მტრის მიმართ შეურიგებელი პოზიციით. 

 1993 წლის ივლისის შემოტევების დროს იყო დაჭრილი მსუბუქად. გამოჯანმრთელების 
შემდეგ ისევ ჩაება საბრძოლო მოქმედებებში და 1993 წლის სექტემბერში სოხუმის დაცემის 
დროს გმირულად დაიღუპა. დაასაფლავეს ქ. სოხუმში. ამჟამად, საფლავი დაკარგულია. 



 

 

ბადრი ჟვანია 
(1963-1992) 
აფხაზეთში დაღუპული მებრძოლი, ვახტანგ გორგასლის I ხარისხის ორდენოსანი 
 

დაიბადა 1963 წელს აფხაზეთში, გულრიფშში. დაამთავრა ს. ფშაფის საშუალო სკოლა. 
1982-1984 წლებში მსახურობდა ავღანეთში, ყანდაარის პროვინციაში. საბრძოლო 
ოპერაციების დროს მიღებული ჭრილობის გამო დაკარგა თვალი. 1992 წელს დაამთავრა 
თბილისის ივანე ჯავახიშვილის სახელობის სახელმწიფო უნივერსიტეტის ისტოიის 
ფაკულტეტი. 

1992 წლის აგვისტოდან საქართველოს ერთიანობისთვის იბრძოდა აფხაზეთში 
“ავღანელთა ბატალიონის“ შემადგენლობაში. აფხაზეთიდან მცირე ხნით დაბრუნდა 
იაღლუჯის საწვრთნელ ბაზაზე, როგორც ინსტრუქტორი, სადაც წვრთნიდა აფხაზეთში 
მიმავალ მებრძოლებს. გარკვეული პერიოდის შემდეგ ისევ დაბრუნდა აფხაზეთში 
ბრძოლის ველზე და აქტიურად ჩაერთო საომარ მოქმედებებში.  

ბადრი ჟვანია გამოირჩეოდა განსაკუთრებული საბრძოლო უნარითა და სიმამაცით. 
სოფელ შრომასთან გამართულ ბრძოლაში გაანაგდურა მოწინააღმდეგის საცეცხლე 
წერტილები და ქვეითი საბრძოლო მანქანა, სწორედ ამ ბრძოლაში დაიღუპა გმირულად. 
დაკრძალულია აფხაზეთში. გარდაცვალების შემდეგ დაჯილდოებულია ვახტანგ 
გორგასლის  I ხარისხის ორდენით. 



 

 

ფირუზ მოსიძე 

(1951-1993) 

აფხაზეთში დაღუპული მებრძოლი, დაჯილდოვებულია ვახტანგ გორგასლის III 
ხარისხის ორდენით და მედლით ,,მხედრული მამაცობისათვის“. 

დაამთავრა მე-16 საშუალო სკოლა. პარალელურად ვარჯიშობდა სოხუმის სპორტსკოლაში 
თავისუფალ ჭიდაობაში.  

1974 წელს ჩაირიცხა და 1980 წელს დაამთავრა კრასნოდარის ფიზიკური კულტურის 
ინსტიტუტი. 1970-72 წლებში მოიხადა სამხედრო სავალდებულო სამსახური ქ. 
ვოლგოგრადში, სადაც მონაწილეობდა სხვადასხვა რანგის შეჯიბრებებში, მიღებული აქვს 
მრავალი მადლობა და სიგელი, დაჯილდოებულია პირველი და მეორე ხარისხის 
დიპლომებით, იყო პირველი თანრიგის სპორტსმენი. 

აფხაზეთში საომარი მოქმედებების დაწყების დროს 1992 წლის აგვისტოში, სამშობლოსადმი 
სიყვარულით გულანთებული 50-ზე მეტი ქართველი ვაჟკაცი წავიდა სოხუმის ფიზიკა-
ტექნიკის ინსტიტუტიდან ბრძოლის წინა ხაზზე. ის ჩაირიცხა  23-ე მექანიზებული ბრიგადის 
გულრიფშის 6-ე სატანკო ბატალიონში. 

მდ. გუმისთასთან. უთანასწორო ბრძოლაში ბატალიონმა არაერთხელ მოიგერია  მტრის 
შემოტევები. განსაკუთრებით აღსანიშნავია 16-18 მარტი (1993 წ.), როცა მტერმა ფრონტის 
ხაზი გაარღვია და ღრმად შემოიჭრა, მაგრამ 6-ე სატანკო ბატალიონმა მედგარი 
წინააღმდეგობა გაუწია მათ და დიდი დანაკლისით უკან დაახევინა. ამ ბრძოლას შეეწირა 
ფირუზ მოსიძე.  აფხაზებმა საკუთარ სახლში მოკლედ ფირუზის და _ ლუიზა მოსიძე და 
დედა — მარიამ აბულაძე.  

ფირუზ მოსიძე დაჯილდოვებულია ვახტანგ გორგასლის III ხარისხის ორდენით და მედლით 
,,მხედრული მამაცობისათვის“. 



ნომერი: 19/03212481-03
თარიღი: 05.09.2021 11:48
 ვადა: 06.10.2021

განმცხადებელი (დაინტერესებული პირი)

ვალერიანი მჭედლიშვილი პირადი ნომერი: 40001002413
მისამართი: ქ.თბილისი, ფონიჭალა, სამხედრო ქალაქი კ.23, ბ.13
საკონტაქტო ინფორმაცია: 595803535; 
რეგიონი: 

მოთხოვნის ტექსტი

გაცნობებთ, რომ ქალაქ თბილისში, კრწანისის რაიონში, მარნეულის გზატკეცილთან მდებარეობს 
რამოდენიმე უსახელო ქუჩა სადაც ცხოვრობს უკვე მოსახლეობა ან უახლოეს მომავალში დაიწყებს 
ბინადრობას, რადგანაც ამ უსახელო ქუჩებს არ აქვს მინიჭებული სახელები მის გამო ამ მიმდინარე პანდემიის 
გამო გაძნელებულია საფოსტო და სხვა მომსახურებების მიღება, გთხოვთ განიხილოთ აღნიშნული საკითხი 
და მიბმულ ფაილში ნაჩვენებ უსახელო ქუჩებს მიანიჭოთ დასახელებები. სასურველია რომ ქუჩებს მიენიჭოს 
1) ფილოსოფოსი ლერი მჭედლიშვილის , 2) აფხაზეთში მებრძოლი ვახტანგ გორგასლის 1 ხარისხის 
ორდენოსანი მერაბ ნიქაბაძეს, 3) აფხაზეთში მებრძოლი ვახტანგ გორგასლის 1 ხარისხის ორდენოსანი 
ბადრი ჟვანიას,  4) აფხაზეთში დაღუპული პარლამენტის დეპუტატის ვახტანგ გორგასლის 1 ხარისხის 
ორდენოსანის ნუგზარ მიხანაშვილის, 5) დარჯან დედოფლის  და 6)  თამრო ვაშლოვნელის სახელობი.

გავეცანი, თანახმა ვარ ჩემი პერსონალური მონაცემები დამუშავებული იქნეს ქალაქ თბილისის 
მუნიციპალიტეტის საკრებულოს მიერ

ადრესატი:
ქალაქ	თბილისის	მუნიციპალიტეტის	საჯარო	სამართლის	იურიდიული
პირი	ქალაქ	თბილისის	ტრანსპორტისა	და	ურბანული	განვითარების
სააგენტო

მისამართი: თბილისი,	შარტავას	ქ.	N7

გამოყენებულია	კვალიფიციური
ელექტრონული	ხელმოწერა/

ელექტრონული	შტამპი

წერილის	ნომერი:	03-032208124
თარიღი:	22/03/2022
პინი:	3109

	

სააგენტოს	უფროსს	ბატონ	ვიქტორ	წილოსანს

გაცნობებთ,	 რომ	 სახელდებისა	 და	 სიმბოლიკის	 კომისიაში	 მიმდინარეობს
ადმინისტრაციული	 საქმისწარმოების	 პროცესი	 ვალერიან	 მჭედლიშვილის	 2021
წლის	 5	 სექტემბრის	 საქმე	 #19/03212481-03	 დაკავშირებით,	 რომლითაც	 ითხოვს
კრწანისის	 რაიონში,მარნეულის	 გზატკეცილთან	 მდებარე	 უსახელო	 გეოგრაფიული
ობიექტების	სახელდებას.
გთხოვთ,	 შეისწავლოთ	 დანართში,	 ჩვენს	 მიერ	 არაპროფესიონალურად	 მოხაზული
ტერიტორია	 და	 გამოგვიგზავნოთ	 ხსენებული	 უსახელო	 გეოგრაფიული	 ობიექტების
სიტუაციური	 ნახაზი	 ქ.	 თბილისის	 მუნიციპალიტეტის	 საკრებულოს	 2015	 წლის	 16
ივნისის	#14-59	დადგენილების	შესაბამისად.

დანართი	3	(სამი)	გვერდი.

ნინო	ვარდოსანიძე

ქალაქ	თბილისის	მუნიციპალიტეტის	საკრებულო-
სახელდებისა	და	სიმბოლიკის	კომისია-კომისიის
თავმჯდომარე

გადაამოწმეთ:	document.municipal.gov.ge

https://document.municipal.gov.ge/?id=03-032208124&pin=3109















































































